

Пречистениот текст на Правилникот за методологија за определување на работни места и пресметување на плати во Црвен крст на Република Северна Македонија ги опфаќа: Правилникот за методологија за определување на работни места и пресметување на плати во Црвен крст на Република Македонија (бр.0202-651/15 од 04.07.2018 година), Одлуката за изменување на Правилникот за методологија за определување на работни места и пресметување на плати во Црвен крст на Република Македонија (бр.0202-913/5 од 03.10.2018 година), Одлуката за изменување на Правилникот за методологија за определување на работни места и пресметување на плати во Црвен крст на Република Македонија (бр.0202-1127/2 од 14.12.2018 година), Одлуката за изменување на Правилникот за методологија за определување на работни места и пресметување на плати во Црвен крст на Република Македонија (бр.0202-581/12 од 11.06.2021 година), Одлуката за изменување на Правилникот за методологија за определување на работни места и пресметување на плати во Црвен крст на Република Македонија (бр.0202-1017/9 од 10.11.2021 година) и Одлуката за изменување на Правилникот за методологија за определување на работни места и пресметување на плати во Црвен крст на Република Македонија (бр.0202-64/7 од 15.02.2022 година).

Скопје, 18.03.2022 година

Комисија за статут и нормативни акти на
Црвен крст на РСМ

Претседател
Даут Селими с.р.

П РА В И Л Н И К

**за методологија за определување на работни места и пресметување на плати во
Црвен крст на Република Северна Македонија**

I. ОПШТИ ОДРЕДБИ

Член 1

Со овој Правилник се утврдува методологијата за определување на работни места, број на работници, пресметување на плати/бодови на работници и секретари на Општинските организации на Црвен крст, Црвен крст на град Скопје и на Генералниот секретар на Црвен крст на РСМ (во понатамошниот текст: ООЦК, ЦКГС и ЦКРСМ) и евалуација на работењето на секретари/Генерален секретар и работниците.

Член 2

Работните места и бројот на работници во ООЦК/ЦКГС и ЦКРСМ се определува согласно потребите во процесот на работа, програмски и проектни задачи, материјално-финансиските можности, просторните услови за работа како и можноста од групирање на повеќе видови работни задачи во едно работно место заради економичност и заштеда.

Видот на работни места и бројот на работници се уредува со Правилник за внатрешна организација и систематизација на работните места, а платата на работниците се уредува со Правилник за утврдување и исплата на плата и надоместоци на плата во ООЦК, ЦКГС и ЦКРСМ, а Раководниот одбор на ООЦК/ЦКГС/ЦКРСМ донесува одлука за платата на секретари/Генерален секретар согласно оваа Методологија и припадноста по групи.

Во ООЦК каде нема вработени, секретарот ги извршува работите предвидени на ниво на стручна служба и го организира процесот на управување.

Член 3

Секретарот на ООЦК/ЦКГС и Генералниот секретар на ЦКРСМ именуван по правило за време до 4 (четири) години, остварува права и има обврски од работен однос од денот на именувањето до истекот или престанокот на мандатот.

За остварување на правата од став 1 на овој член се склучува договор.

Член 4

На работник претходно вработен во ООЦК/ЦКГС/ЦКРСМ, именуван за Секретар/Генерален секретар/ВД Секретар му мирува работниот однос за време на вршење на функцијата и има право во рок од 15 дена по истекот или престанокот на мандатот да се врати кај претходниот работодавач-ООЦК/ЦКГС/ЦКРСМ за вршење на работи кои одговараат на неговиот степен на стручна подготовка.

II. ПОСЕБНИ ОДРЕДБИ

Член 5

Согласно бројот на жители во единиците на локалната самоуправа кои ООЦК ги покрива со своето работење, ООЦК се распоредуваат по групи тоа:

1. Прва група - до 50.000 жители
2. Втора група – до 100.000 жители
3. Трета група – до 150.000 жители
4. Четврта група - над 150.000 жители

Број на работници, работни места и пресметување на плати на работници и секретари во ООЦК/ЦКГС и ЦКРСМ

1. Број на работници и работни места во ООЦК

Член 6

Бројот на работници, (без секретарот), во ООЦК по групи се утврдува до 5 (пет) и тоа:

	Подгрупа (или поделба согласно бр. на жители)	Број на работници
Прва група	до 30.000 жители	1
	30.001 – 50.000 жители	до 2
Втора група	50.001 – 75.000 жители	2
	75.001 – 100.000 жители	до 3
Трета група	100.001 – 125.000 жители	3
	125.001 – 150.000 жители	до 4
Четврта група	150.001 – 175.000 жители	4
	над 175.000 жители	до 5

Член 7

Во ООЦК се утврдени следните работни места:

1. Административно – технички работник
2. Стручен работник
3. Помлад стручен соработник
4. Стручен соработник

2. Број на работници и работни места во ЦКГС

Член 8

Бројот на работници, (без секретарот како именувано лице) во ЦКГС се утврдува до 10 (десет).

Член 9

Во ЦКГС се утврдени следните работни места:

1. Административно – технички работник,
2. Стручен работник
3. Помлад стручен соработник
4. Стручен соработник
5. Самостоен стручен соработник

3. Број на работници и работни места во Централна канцеларија на ЦКРСМ

Член 10

Бројот на работници, (без секретарот како именувано лице) во Централната канцеларија на ЦКРСМ се утврдува до 30 (триесет).

Член 11

Во ЦКРСМ се утврдени следните работни места :

1. Административно – технички работник
2. Стручен работник
3. Помлад стручен соработник
4. Стручен соработник
5. Самостоен стручен соработник
6. Асистент на Генерален секретар
7. Раководен работник

Член 12

За работните места до Стручен работник потребно е да се поседува ССС, а за Помлад стручен соработник и други рангирани и повисоко вреднувани работни места потребно е да поседува ВСС.

Работниците во ООЦК/ЦКГС кои работат на повисоко рангирано работно место треба да имаат познавање од работата за секое пониско работно место и во случај на подолготрајно отсуство на работник од работа (Годишен одмор, Боледување и сл.) да може привремено да го замени и да ги врши неговите работи и работни задачи.

Член 13

Називот Помлад на одредени работни места означува работник на кој му треба прилагодување и воведување во процес на работење на тоа работно место во организацијата на Црвениот крст во период до 1(една) година.

Доколку му треба дополнително време за прилагодување и нема можност за склучување на договор за вработување за друго работно место работникот продолжува да работи на тоа работно место.

Доколку се оцени дека работникот се прилагодил и навлегол во процесот на работењето во организацијата на Црвениот крст и стручно се обучил доколку има можност и потреба се склучува нов договор за вработување на друго посложено и посамостојно работно место.

Член 14

На Раководните работници кои ги назначува Генералниот секретар, основната плата им се зголемува со бодови по основ на раководни работници.

Член 15

Работникот заснова работен однос со потпишување на Договор за вработување со ООЦК/ЦКГС/ЦКРСМ.

Член 16

Во случај на зголемен обем на работа, подолготрајно отсуство на работник и нови проектни активности ООЦК/ЦКГС/ЦКРСМ може на определено време да го зголеми бројот на работници за одредено работно место, во рамките на оваа Методологија, и без дефинирање на нови работни места во Правилникот за организација и систематизација на работни места во ООЦК/ЦКГС/ЦКРСМ, во случај да има обезбедено расположиви средства за исплата на плати.

Договорот од став 1 на овој член се склучува до 1 (една) година, а може да се продолжи со истото или друго лице доколку се утврди потреба за истото.

За проектно ангажирање договорот може да се склучи со траење до 1 (една) година, односно до времетраењето на проектот.

4. Пресметување на плати на работници и секретари во ООЦК, ЦКГС и ЦКРСМ

4.1. Плата на работници во ООЦК, ЦКГС и ЦКРСМ

Член 17

Работникот има право на заработувачка – плата која е пропишана со одредби од Законот за работни односи, Закон за плати, колективен договор, утврдена во договор за вработување.

Платата е составена од основна плата, дел од плата за работна успешност и додатоци на плата.

Член 18

Платите на работниците се изразуваат во бодови.

Вредноста на бодот ја определува Раководниот одбор на Црвениот крст на РСМ и важи за вработените на сите организациони нивоа на Црвениот крст на РСМ.

4.1.1 Основна плата

4.1.1.1 Сложеност на работни места

Член 19

Платите на работниците во ООЦК се определуваат по работни места по групи и тоа:

Прва група	до 275 бода
Втора група	до 285 бода
Трета група	до 295 бода
Четврта група	до 305 бода

Член 20

Платите на работниците во ЦКГС се определуваат по работни места и тоа до 330 бода.

Член 21

Платите на работниците во ЦКРСМ се определуваат по работни места и тоа до 380 бода.

Член 22

4.1.1.2 Степен на стручна подготовка

Бодовите за степен на стручна подготовка се додаваат на бодовите определени во член 19, 20 и 21 од овој Правилник.

ССП – 20 бодови

ВШС – 30 бодови

ВСС – 60 бодови

Член 23

Раководниот одбор на Црвен крст на РСМ донесува одлука за промена на висината на платата и вредноста на бодот и истата важи за сите организациони нивоа.

Член 24

Евалуацијата на работењето на работниците во стручната служба на ООЦК/ЦКГС/ЦКРСМ е задолжителна и секоја година ја врши секретарот/Генералниот секретар.

Секретарот/Генералниот секретар на ООЦК/ЦКГС/ЦКРСМ може на месечно ниво да определи дел од платата на име работна успешност на работникот во ООЦК/ЦКГС/ЦКРСМ земајќи ги предвид домаќинскиот однос, квалитетот и обемот на вршењето на работата, доколку се обезбедени/има расположиви средства, а на годишно ниво може на работниците да се исплати до една плата утврдена со Договорот за вработување.

Доколку по извршената евалуација секретарот/Генералниот секретар констатира несовесно работење и неисполнување на обврските од Договорот за вработување, може да иницира постапка за парична казна како и за откажување на Договорот за вработување, доколку подолг период се констатира несовесно работење и неисполнување на обврските од Договорот.

4.1.1.3 Додатоци

Член 25

Платите на работниците и секретарот/Генералниот секретар се зголемуваат за 0,5% за секоја година работен стаж.

Работникот има право и на други додатоци утврдени во Законот за работниодноси и колективни договори.

4.2.Пресметување на плата на секретар во ООЦК/ЦКГС и Генерален секретар на ЦКРСМ

Член 26

Платата на секретарот на ООЦК е изразена во коефициент во зависност од групата/подгрупата на која припаѓа:

	Подгрупа (или поделба согласно бр. на жители)	Коефициенти
Прва група	До 15.000 жители	до 1,0

	15.001 - 30.000 жители	до 1,1
	30.001 – 50.000 жители	до 1,2
Втора група	50.001 – 75.000 жители	до 1,3
	75.001 – 100.000 жители	до 1,4
Трета група	100.001 – 125.000 жители	до 1,5
	125.001 – 150.000 жители	до 1,6
Четврта група	Над 150.001	до 1,7

Платата на секретарот на ЦКГС е изразена во коефициент кој изнесува до 2,1.

Платата на Генералниот секретар на ЦКРСМ изразена во коефициент кој изнесува до 3,0.

Доколку не се обезбедени средства платата на секретарот/Генералниот секретар може да се исплатува и помалку од утврдениот коефициент по групи и од утврдената основица.

Член 27

Основната плата на секретарот/Генералниот секретар се пресметува на начин што се множи основицата со коефициентот за утврдување на платата.

Основицата за утврдување на платата на секретарот/Генералниот секретар изнесува 26.700,00 ден.

Висината на основицата ја определува Раководниот одбор на Црвениот крст на РСМ и важи за секретарите на сите организациони нивоа на Црвениот крст на РСМ.

Член 28

Секретарот кој е вршител на должност има право на плата во износ согласно на групата во која припаѓа.

Член 29

Висината на платата на секретарот во рамките на коефициентите во групата во која припаѓа ООЦК и ЦКГС ја утврдува Раководниот одбор на ООЦК/ЦКГС во согласност со финансискиот план и овој Правилник.

За промена на висината на платата на секретарот одлука донесува Раководниот одбор на ООЦК/ЦКГС согласно реализацијата на финансискиот план, овој Правилник и одлуките на Црвен крст на Република Северна Македонија.

Член 30

Висината на платата на Генералниот секретар ја утврдува Раководниот одбор на ЦКРСМ во согласност со финансискиот план и оваа Методологија.

За промена на висината на платата на Генералниот секретар одлука донесува Раководниот одбор на Црвен крст на РСМ согласно реализацијата на финансискиот план и оваа Методологија.

5.Евалуација на работење на секретарите на ООЦК/ЦКГС и ЦКРСМ

Член 31

Евалуацијата за работењето на секретарите на ООЦК е задолжителна и секоја година ја врши Раководниот одбор на ООЦК најдоцна до 31.05.2022 година и евалуацискиот извештај го доставува до Генералниот секретар на ЦКРСМ.

Евалуацијата за работењето на секретарот на ЦКГС е задолжителна и секоја година ја врши Раководниот одбор на ЦКГС најдоцна до 31.05.2022 година и евалуацискиот извештај го доставува до Генералниот секретар на ЦКРСМ.

Евалуација за работењето на секретарот на ООЦК/ЦКГС може да врши и Генералниот секретар на Црвен крст на Република Северна Македонија во текот на годината.

За невршење или недоставување на евалуацискиот извештај може да се иницира постапка за утврдување на одговорност на секретарот и на ЦКГС/ООЦК согласно интерните акти на ЦКРСМ.

Евалуација на работењето на Генералниот секретар на ЦКРСМ е задолжителна и секоја година ја врши Раководниот одбор на Црвениот крст на РСМ најдоцна до 31.05.2022 година.

Член 32

Доколку по извршената евалуација Раководниот одбор констатира неуспешно работење и неисполнување на Годишната програма за работа, може да се донесе одлука за промена на висината на платата на секретарот на ООЦК/ЦКГС и Генералниот секретар на ЦКРСМ, да иницира утврдување на одговорност во согласност со интерните акти на Црвен крст на РСМ, како и да го разреши доколку две последователни години се констатира неуспешно работење и неисполнување на Годишната програма за работа.

Член 33

Раководниот одбор на Црвен крст на РСМ, преку Генералниот секретар на Црвен крст на РСМ ќе укажува на потребата за доследно почитување на одредбите од овој Правилник од страна на секретарите и ООЦК/ЦКГС, а доколку не се постапува и по даденото укажување, ќе иницира постапка за утврдување на одговорност согласно интерните акти во Црвениот крст на РСМ.

III. ПРЕОДНИ И ЗАВРШНИ ОДРЕДБИ

Член 34

ООЦК/ЦКГС и ЦКРСМ се должни да го усогласат Правилникот за организација на работата и систематизација на работните места и Правилникот за утврдување и исплата на плата и надоместоци на плата согласно овој Правилник, најдоцна до 30 јуни 2022 година.

Член 35

Работниците се распоредуваат и склучуваат нови договори за вработување со плати за новоутврдени работни места.

Член 36

Доколку во ООЦК/ЦКГС/ЦКРСМ има повеќе работници од утврдениот број од овој Правилник, таа одредба нема да се применува за затекнати работници на неопределено време кои за време од 3 (три) години од денот на донесување на овој Правилник го остваруваат правото на редовно пензионирање (62 години за жени, 64 години за мажи).

Доколку во ООЦК/ЦКГС/ЦКРСМ има работници на неопределено време кои за време од 3 (три) години од денот на донесување на овој Правилник го остваруваат правото на редовно пензионирање (62 години за жени, 64 години за мажи) ја задржуваат досегашната плата независно од работното место за кој ќе склучат нов договор за вработување.

Член 37

Со донесување на овој Правилник престанува да важи Правилникот за методологија за определување на вработените во Организацијата на Црвениот крст на РМ (бр. 02-182/3 од 11.03.2015 и година и Одлуките за изменување на Правилникот за методологија за определување на вработените во Организацијата на Црвениот крст на РМ б.02-396/8 од 08.05.2015 и 02-852/3 од 15.10 2015 година).

Член 38

Овој Правилник влегува во сила со денот на донесувањето.